



## سوال

(72) کیا معراج والی رات مسجد اقصیٰ کا ایک دروازہ کھلا ہوا تھا؟

## جواب

السلام علیکم ورحمۃ اللہ وبرکاتہ

ایک روایت میں آیا ہے کہ وحیہ بن خلیفہ الغلبی رضی اللہ تعالیٰ عنہ کو رسول اللہ صلی اللہ علیہ وسلم نے قیصر روم (عیسائی بادشاہ) کے پاس بطور قاصد اپنے نامہ مبارک کے ساتھ بھیجا، آپ (رضی اللہ تعالیٰ عنہ) وہاں تشریف لے گئے تو ہرقل نے ملک شام میں عرب تاجروں کو جمع کیا جن میں ابوسفیان بن حرب اور ان کے ساتھی مشرکین مکہ بھی تھے پھر اس (ہرقل) نے ان سے بہت سے سوالات کئے جو صحیح بخاری اور صحیح مسلم وغیرہم میں مذکور ہیں۔

ابوسفیان (جو اس وقت مسلمان نہیں تھے) کی اول سے آخر تک یہی کوشش رہی کہ ہرقل کے سامنے نبی کریم صلی اللہ علیہ وسلم کی تحفیر و بے ادبی بیان کریں۔

اسی روایت میں ابوسفیان سے بیان کیا گیا ہے کہ اللہ کی قسم! میں نے آپ صلی اللہ علیہ وسلم کو بادشاہ کی نظروں سے گرانے کے لیے اس خوف سے کوئی جھوٹی بات نہیں کہی تاکہ مجھے جھوٹا قرار نہ دیا جائے اور میری تصدیق نہ کی جائے۔ اس وقت میرے دل میں خیال آگیا اور میں نے کہا: بادشاہ سلامت سنئے! میں ایک واقعہ بیان کرتا ہوں جس سے آپ جان لیں گے کہ انھوں نے غلط کہا ہے۔ سنئے! ایک دن انھوں نے یہ کہا کہ وہ اس رات مکہ سے چلے اور آپ کی اس مسجد (یعنی بیت المقدس) میں آئے اور پھر صبح سے پہلے واپس مکہ پہنچ گئے۔

میرے یہ بات سنئے ہی بیت المقدس کلاٹ پادری جو شاہ روم کی اس مجلس میں اس کے پاس عزت سے بیٹھا ہوا تھا فوراً بول اٹھا یہ بالکل سچ ہے، مجھے اس رات کا علم ہے۔ قیصر نے (تعب خیز نظر سے) اس کی طرف دیکھا اور پوچھا: تجھے کیسے معلوم ہوا؟ اس نے کہا: میری یہ بلی عادت تھی کہ رات کو سونے سے پہلے مسجد کے تمام دروازے خود بند کرتا تھا۔ اور اس رات جب میں نے دروازے بند کئے تو ایک دروازہ مجھ سے بند نہ ہو سکا۔ میں نے بہت زور لگایا لیکن کواڑ اپنی جگہ سے سرکتا بھی نہیں تھا۔ پھر میں نے اسی وقت اپنے ماتحتوں کو آواز دی وہ آئے اور ہم سب نے زور لگایا۔ لیکن ناکام رہے ایسا معلوم ہوتا تھا کہ ہم کسی پہاڑ کو اس کی جگہ سے سرکانا چاہتے ہیں جو اپنی جگہ سے ذرا بھی حرکت نہیں کرتا۔

میں نے کارپینٹر (بڑھی) بلوائے تو انھوں نے دیکھ کر کہا: اس پر عمارت کا کچھ حصہ اور بڑا ہتھر گر گیا ہے ہم صبح تک اسے بلا نہیں سکتے لہذا صبح دیکھیں گے کہ یہ کہاں سے آیا ہے۔ یہ دروازہ رات کو کھلا رہا پھر میں صبح سویرے اس دروازے کے پاس گیا تو دیکھا کہ اس کے پاس کونے میں جو ہتھر ملی چٹان تھی اس میں سوراخ ہے اور ایسا معلوم ہوتا ہے کہ اس میں رات کو کسی نے کوئی جانور باندھا تھا اس کا اثر اور نشان موجود تھا۔ میں سمجھ گیا اور میں نے اسی وقت اپنے ساتھیوں سے کہا: آج کی رات ہماری مسجد کسی نبی کے لیے کھلی رکھی گئی تھی۔ اور انھوں نے اس میں ضرور نماز پڑھی ہے۔

یہ روایت تفسیر ابن کثیر (مطبوعہ مکتبہ اسلامیہ ج 3 ص 215-216) میں بحوالہ دلائل النبوة لابن نعیم الاصبہانی مذکور ہے۔ کیا یہ روایت اصول حدیث اور اسماء الرجال کی رو سے صحیح اور قابل حجت ہے؟ تحقیق کر کے جواب عطا فرمائیں۔ جزاکم اللہ خیراً (ایک سائل)

## الجواب بعون الوهاب بشرط صحیحہ السؤال



و علیکم السلام ورحمة اللہ وبرکاتہ!

الحمد للہ، والصلاة والسلام علی رسول اللہ، أما بعد!

یہ روایت حافظ ابن کثیر رحمۃ اللہ علیہ نے حافظ ابو نعیم الاصبہانی رحمۃ اللہ علیہ کی کتاب دلائل النبوة سے نامکمل سند کے ساتھ نقل کی ہے۔

(دیکھئے تفسیر ابن کثیر مع تحقیق عبدالرزاق المہدی ج 4 ص 115)

لیکن ہمیں یہ روایت دلائل النبوة کے مطبوعہ نسخے یا دوسری کتاب میں مکمل سند کے ساتھ نہیں ملی، لہذا حافظ ابن کثیر رحمۃ اللہ علیہ کی ذکر کردہ سند کی تحقیق درج ذیل ہے:

یہ روایت چاروجہ سے ضعیف (بلکہ سخت ضعیف) ہے:

1- اس کا بنیادی راوی محمد بن عمر بن واقدی الاسلمی، جمہور محدثین کے نزدیک مجروح ہے۔ حافظ بیہقی رحمۃ اللہ علیہ نے فرمایا: "ضعف الجمهور" جمہور نے اسے ضعیف قرار دیا ہے۔  
(مجمع الزوائد ج 3 ص 255)

مشہور صوفی حافظ ابن الملقن نے فرمایا:

"وقد ضعف الجمهور ونسبہ الی الوضع: الرازی والنسائی"

"اسے جمہور ضعیف کہا اور (ابو حاتم) الرازی رحمۃ اللہ علیہ اور نسائی نے وضاع (احادیث گھڑے والا) قرار دیا۔ (البدرا المنیر ج 5 ص 324)

امام بخاری رحمۃ اللہ علیہ نے فرمایا: "متروک الحدیث" وہ حدیث میں متروک ہے۔ (کتاب الضعفاء، تحقیقی: 344)

امام بخاری رحمۃ اللہ علیہ نے مزید فرمایا: "کذبہ احمد" احمد (بن حنبل رحمۃ اللہ علیہ) نے اسے جھوٹا قرار دیا ہے۔ (الکامل لابن عدی ج 6 ص 2245 دوسرا نسخہ ج 7 ص 481 وسندہ صحیح)

امام احمد بن حنبل رحمۃ اللہ علیہ نے فرمایا:

"کان الواقدی یقلب الاحادیث یلقی حدیث ابن اخی الزہری علی معرو ونحوہذا"

"واقدی حدیث کو الٹ پلٹ کر دیتا تھا وہ ابن اخی الزہری کی حدیث کو معمر کے ذمے ڈال دیتا تھا اور اسی طرح کی حرکتیں کرتا تھا۔

امام اسحاق بن راہویہ رحمۃ اللہ علیہ نے فرمایا:

"کما وصف وأشد لآئہ عندی من یضع الحدیث"

"جس طرح انھوں (احمد بن حنبل رحمۃ اللہ علیہ) نے فرمایا: وہی بات بات بلکہ اس سے سخت ہے کیونکہ وہ میرے نزدیک حدیث گھڑتا تھا۔ (کتاب الجرح والتعديل ج 8 ص 21 وسندہ صحیح)

امام محمد بن ادریس الشافعی رحمۃ اللہ علیہ نے فرمایا:



## "کتب الواقدي کذب"

"واقدي کی کتابیں جھوٹ (کا پلندا) ہیں" (کتاب الجرح والتعديل ج 8 ص 21 وسندہ صحیح)

امام نسائی رحمۃ اللہ علیہ نے فرمایا:

"والکذابون المعروفون بوضع الحدیث علی رسول اللہ صلی اللہ علیہ وسلم أربعة: بن ابی یحییٰ بالمدينة والواقدي ببغداد، ومقاتل بن سلیمان بخراسان، ومحمد بن السعيد بالشام، يعرف بالمصلوب"

رسول اللہ صلی اللہ علیہ وسلم کے بارے میں حدیثیں گھڑنے والے مشہور جھوٹے چار ہیں۔

(ابراہیم بن محمد) بن ابی یحییٰ مہینے میں واقدي (محمد بن عمر بن واقد الاسلمی) بغداد میں مقاتل بن سلیمان خراسان میں اور محمد بن سعید شام میں جسے مصلوب کہا جاتا ہے۔ (آخر کتاب الضعفاء والمتروکین ص 310 دوسرا نسخہ ص 265)

اس شدید جرح اور جمہور کی تضعیف کے مقابلے میں واقدي کے لیے بعض علماء کی توثیق مردود اور غلط ہے۔

تنبیہ: 1- سیر و معازی یا تاریخ و حدیث جس سند میں بھی واقدي آجائے وہ سخت ضعیف مردود اور موضوع ہوتی ہے۔

تنبیہ: (2- جس راوی کی بعض نے توثیق کی ہو لیکن جمہور نے جرح کی ہو اور تطبیق ممکن نہ ہو تو اس کی منفرد روایت ضعیف و مردود ہوتی ہے۔

2- اس روایت کا ایک راوی عمر بن عبد اللہ مولیٰ غفرہ جمہور کے نزدیک ضعیف ہے۔ حافظ ابن حجر رحمۃ اللہ علیہ نے فرمایا:

"ضعیف وكان كثير الارسال" (تقریب التہذیب: 4934)

حافظ ذہبی رحمۃ اللہ علیہ نے فرمایا: "عمر ضعیف" (تلیف المستدرک ج 1 ص 495 ح 1820)

3- محمد بن کعب القرظی رحمۃ اللہ علیہ تابعی تھے اور یہ روایت مرسل ہے اگر ان تک یہ سند صحیح بھی ہوتی تو مرسل (یعنی منقطع) ہونے کی وجہ سے ضعیف تھی کیونکہ انھوں نے (بشرط صحت) صحابی کا ذکر نہیں کیا اور راجح تحقیق میں مرسل روایت ضعیف ہوتی ہے۔ دیکھئے مقدمہ صحیح مسلم (ص 20، طبع دار السلام) اور اللعل الصغیر للترمذی (ص 896، 897 طبع دار السلام مع السنن الترمذی)

4- امام ابو نعیم سے لے کر واقدي تک سندنا معلوم ہے اور یہ عین ممکن ہے کہ اس میں کوئی مجروح یا مجہول راوی پوشیدہ ہو۔ واللہ اعلم۔

## خلاصہ التحقیق:

یہ ہے کہ روایت مستولہ و مذکورہ بلحاظ سخت ضعیف و مردود ہے، لہذا جرح کے بغیر اسے بیان کرنا جائز نہیں ہے۔ وما علینا الا البلاغ۔ (26/جون 2010ء)

هذا ما عندي والله اعلم بالصواب



## فتاویٰ علمیہ

جلد 3- اصول، تخریج الروایات اور ان کا حکم - صفحہ 262

محدث فتویٰ